

ಹೈನುಗಾರಿಕೆಯಲ್ಲೂ ಸೈ ಎನಿಸಿಕೊಂಡ ನೇಗಿಲ ಯೋಗಿ

☎: 09449236868

ಮಿಂಚುಂಚಿ: manjunathpatil.2010@rediffmail.com

ಮಂಜುನಾಥ ಪಾಟೀಲ್ ಮತ್ತು ಕೆ. ಆನಂದಮ್ಮ

ಕೃಷಿ ವಿಜ್ಞಾನ ಕೇಂದ್ರ, ಕಲಬುರಗಿ-585 101

ಮನಸ್ಸಿನಲ್ಲಿ ಮಾರ್ಗವೆಂಬಂತೆ ಕೃಷಿಕನೊಬ್ಬನು ಕೃಷಿ ಹಾಗೂ ಕೃಷಿ ಪೂರಕವಾದ ವಿಭಿನ್ನ ಲಾಭದಾಯಕ ಚಟುವಟಿಕೆಗಳಿಂದ ಸಂತ್ಯಾಪ್ತಿಯಾಗುವಷ್ಟು ಆದಾಯಗಳಿಸಬಹುದು. ಅಂತಹ ಒಂದು ಉದಾಹರಣೆ ಇಲ್ಲಿದೆ. ಯಶಸ್ಸು ತನ್ನಿಂದ ತಾನೆ ಬರುವುದಿಲ್ಲ, ಬೆವರು ಸುರಿಸಬೇಕು ಹಾಗೂ ಕಷ್ಟ ಸಹಿಷ್ಣು ಆಗಿರಬೇಕು ಎಂಬುದನ್ನು ಅಳವಡಿಸಿಕೊಳ್ಳುವ ಯಾರಾದರೂ ಯಶಸ್ಸಿನ ಮೆಟ್ಟಿಲೇರುತ್ತಾ ಹೋಗಬಹುದು. ಎನ್ನುವ ಮಾತನ್ನು ಮರೆಯಕೂಡದು.

ಒಂದು ಮಾತಿದೆ, “ಸಾಧನೆಗೆ ಅಸಾಧ್ಯವಾದುದು ಯಾವುದೂ ಇಲ್ಲ”. ಇದಕ್ಕೆ ಈ ಯಶೋಗಾಥೆಯೇ ನಿದರ್ಶನ. ಸತತ 3-4 ವರ್ಷದಿಂದ ತೀವ್ರತರವಾದ ಬರಗಾಲ ಕಲಬುರಗಿ ಜಿಲ್ಲೆಯ ರೈತರನ್ನು ಬೆಂಬಿಡದೇ ಕಾಡುತ್ತಿದೆ. ಈ ಬರಗಾಲದಿಂದ ಬೇಸತ್ತು, ಕೆಲವೊಂದು ರೈತರು ತಮ್ಮ ಜಮೀನನ್ನು ತಮ್ಮ ಗ್ರಾಮದ ಬೇರೊಬ್ಬರಿಗೆ ಗುತ್ತಿಗೆ ಕೊಟ್ಟು ಕಲಬುರಗಿ ನಗರದಲ್ಲಿ ಕಿರಾಣಿ ಅಂಗಡಿ, ಪಾನ್ ಅಂಗಡಿ ಅಥವಾ ಲೇವಾದೇವಿಗಾರರ ಅಂಗಡಿ ಇಟ್ಟು ಜೀವನ ಸಾಗಿಸುತ್ತಿದ್ದಾರೆ. ಇನ್ನು ಕೆಲವು ರೈತರು 20 ವರ್ಷದವರೆಗೆ ತಮ್ಮ ಜಮೀನನ್ನು ಸೋಲಾರ್ ಕಂಪನಿಯವರೊಂದಿಗೆ ಒಪ್ಪಂದ ಮಾಡಿಕೊಂಡು ತಮ್ಮ ಹೊಲದಲ್ಲಿ ಸೋಲಾರ್ ಘಟಕವನ್ನು ಸ್ಥಾಪನೆ ಮಾಡುವುದಕ್ಕೆ ಕಂಪನಿಗೆ ಕೊಟ್ಟಿದ್ದಾರೆ. ಇನ್ನು ಕೆಲವೊಂದು ರೈತರು ತಿಂಗಳಿಗೊಮ್ಮೆ ತಮ್ಮ ಗ್ರಾಮದ ಕಡೆ ಮುಖ ಮಾಡುತ್ತಾ, ಬೇರೆ ಸಮಯದಲ್ಲಿ ಬೆಂಗಳೂರು, ಮಂಗಳೂರು, ಮುಂಬೈ, ಪುಣೆ ಮತ್ತು ಕಲಬುರಗಿಯಲ್ಲಿ ತಮ್ಮ ಕುಟುಂಬ ಸಮೇತ ವಾಸಿಸುತ್ತಿದ್ದಾರೆ.

ಆದರೆ, ಇದಕ್ಕೆ ತದ್ವಿರುದ್ಧವಾಗಿ ಕೃಷಿಯ ಜೊತೆಗೆ ಹೈನುಗಾರಿಕೆ ಮಾಡುತ್ತಾ ಯಶಸ್ಸು ಗಳಿಸಿದಂತಹ ರೈತ ಬೇರೆ ಇನ್ನುಳಿದ ರೈತರಿಗೆ ಮಾದರಿಯಾಗಿದ್ದಾನೆ.

ಈ ರೈತನ ಹೆಸರು ಶ್ರೀ ವಿಶಾಲ ತಂದೆ ಕೃಷ್ಣ ಟಿಕೋಳಿ. ಇವರು ಕಲಬುರಗಿ ಜಿಲ್ಲೆಯ ಅಫಜಲಪುರ ತಾಲೂಕಿನ ಸ್ಪೇಷನ್ ಗಾಣಗಾಪುರ ಗ್ರಾಮದವರು. ಇವರ ವಯಸ್ಸು 28, ಯುವ ಕೃಷಿಕರಾಗಿದ್ದು ಕೃಷಿ ಹಾಗೂ ಪಶುಸಂಗೋಪನೆಯ ನವೀನ ತಂತ್ರಜ್ಞಾನಗಳ ಬಗ್ಗೆ ವಿಜ್ಞಾನಿಗಳಿಂದ, ಕೃಷಿ/ಪಶುಸಂಗೋಪನೆ ಅಧಿಕಾರಿಗಳಿಂದ ಮಾಹಿತಿ ಪಡೆದು, ಅವುಗಳನ್ನು ತಮ್ಮ ಜಮೀನಿನಲ್ಲಿ ಅಳವಡಿಸಿ ಯಶಸ್ವಿಯಾಗಿದ್ದಾರೆ. ಇವರು 22 ಎಕರೆ ಜಮೀನನ್ನು ಹೊಂದಿದ್ದು, 3 ಎಕರೆಯಲ್ಲಿ ಹೈನುಗಾರಿಕೆಗಾಗಿ



ಹಸಿರು ಮೇವನ್ನು ಬೆಳೆಸಿದ್ದಾರೆ. 3 ಎಕರೆ ಜಮೀನಿನಲ್ಲಿ ‘ಮೇವಿನ ಕೆಫಿಟೇರಿಯಾ’ ಸ್ಥಾಪನೆ ಮಾಡಿ, ಹೈಬ್ರಿಡ್ ನೇಪಿಯರ್ ಹುಲ್ಲು (Co-3), ಮೆಕ್ಕೆಜೋಳ (SAT) ಹಾಗೂ ಕುದುರೆ ಮೆಂತೆಯನ್ನು ಬೆಳೆಯುತ್ತಿದ್ದಾರೆ. ಇದಲ್ಲದೇ, ಆಡು ಸಾಕಾಣಿಕೆಗಾಗಿ 1 ಎಕರೆಯಲ್ಲಿ ಚೋಗಚೆ (ಸಸ್ಪೇನಿಯಾ ಗ್ರಾಂಡಿಪ್ಲೋರಾ) ಬೆಳೆಸಿದ್ದಾರೆ. ಅಲ್ಲಲ್ಲಿ ಹೊಲದ ಬದುಗಳ ಮೇಲೆ ನುಗ್ಗೆ ಗಿಡಗಳನ್ನು ಬೆಳೆಸಿದ್ದಾರೆ. ಇನ್ನುಳಿದ ಜಮೀನಿನಲ್ಲಿ ತೋಗರಿ, ಹೆಸರು, ಉದ್ದು, ಕಡಲೆ ಹಾಗೂ ಜೋಳ ಬೆಳೆಯುತ್ತಿದ್ದಾರೆ.

ಶ್ರೀ ವಿಶಾಲ 8 ಹೆಚ್‌ಎಫ್ ಆಕಳು ಹಾಗೂ 4 ಕರುಗಳನ್ನು ಸಾಕಿದ್ದಾರೆ. ಇದರಲ್ಲಿ 2 ಆಕಳು ಗರ್ಭಿಣಿಯಾಗಿದ್ದು, ಉಳಿದ 6 ಆಕಳುಗಳು ಹಾಲನ್ನು ಕೊಡುತ್ತವೆ. ಒಂದು ಆಕಳು ಪ್ರತಿ ದಿನ 10-12 ಲೀಟರ್ ಹಾಲನ್ನು ಕೊಡುತ್ತಿದ್ದು, 6 ಆಕಳುಗಳಿಂದ 70-80 ಲೀಟರ್ ಹಾಲನ್ನು ಪಡೆಯುತ್ತಿದ್ದಾರೆ. ಈ ಹಾಲನ್ನು ತಮ್ಮ ಊರಿನ ಸಮೀಪದಲ್ಲಿರುವ ಕೋಗನೂರು ಹಾಲು ಉತ್ಪಾದಕರ ಸಹಕಾರ ಸಂಘಕ್ಕೆ ನೀಡುತ್ತಿದ್ದಾರೆ. ಹಾಲಿನ ಸಂಘದವರು 1 ಲೀಟರ್‌ಗೆ ರೂ. 32/- ನೀಡುತ್ತಿದ್ದಾರೆ. ಹೀಗಾಗಿ ಒಂದು ದಿನಕ್ಕೆ ರೂ. 2,240/- ಆದಾಯ ಗಳಿಸುತ್ತಿದ್ದಾರೆ. ನಿವ್ವಳ ಆದಾಯ ಒಂದು ದಿನಕ್ಕೆ 1000/- ಗಳಿಸುತ್ತಿದ್ದಾರೆ (ಕೂಲಿ ಆಳು, ಹಸಿರು ಮೇವಿನ/ಒಣ ಮೇವಿನ ಖರ್ಚು ಹಾಗೂ ಪಶು ಔಷಧಿಗಳ ಖರ್ಚು ಹೊರತು ಪಡಿಸಿ). ಇವರ ಒಂದು ತಿಂಗಳ ಆದಾಯ ರೂ. 67,000 ದಿಂದ 70,000/- ಆಗಿರುತ್ತದೆ. ಹೀಗಾಗಿ ಒಂದು ತಿಂಗಳಿನ ನಿವ್ವಳ ಆದಾಯ 30,000/- ಆಗಿರುತ್ತದೆ.

ಹೆಚ್ಚು ನಿವ್ವಳ ಆದಾಯ ಬರುವುದಕ್ಕೆ ಯಶಸ್ವಿನ ಗುಟ್ಟುಗಳು

- ◆ ತಾವೇ ಸ್ವಂತಃ ಜಮೀನಿನಲ್ಲಿ ಇದ್ದು, ತಮ್ಮ ಕುಟುಂಬದವರೊಂದಿಗೆ ಹಾಗೂ ಕೂಲಿ ಆಳುಗಳೊಂದಿಗೆ ಕೂಡಿ ಕೆಲಸ ಮಾಡುತ್ತಾರೆ.
- ◆ ಇವರ ಸ್ವಂತ ಮನೆ, ಹೊಲದಲ್ಲಿ ಇರುವುದರಿಂದ ಇವರ ಕುಟುಂಬದವರು ಹೈನುಗಾರಿಕೆಯಲ್ಲಿ ಸಹಾಯವಾಗುತ್ತಾರೆ.
- ◆ ಮಾರುಕಟ್ಟೆಯಿಂದ ದಾಣಿ ಮಿಶ್ರಣವನ್ನು ಖರೀದಿ ಮಾಡದೇ, ತಮ್ಮ ಜಮೀನಿನ ಕೃಷಿಯ ತ್ಯಾಜ್ಯಗಳಾದ ತೊಗರಿ ನುಚ್ಚು, ಕಡಲೆ ನುಚ್ಚು, ಗೋದಿ ತವಡು ಹಾಗೂ ಉಪ್ಪನ್ನು ಉಪಯೋಗಿಸಿ, ದಾಣಿ ಮಿಶ್ರಣವನ್ನು ಮನೆಯಲ್ಲಿಯೇ ತಯಾರು ಮಾಡುತ್ತಾರೆ. ಒಣ ಮೇವನ್ನು ಜೋಳದ ಕಣಿಕೆಯ ರೂಪದಲ್ಲಿ ನೀಡುತ್ತಾರೆ.
- ◆ ಹಸಿರು ಮೇವಿನ ಕೊರತೆಯಾಗದಂತೆ, ಮೇವಿನ ಹೊಲದಲ್ಲಿ ಹನಿ ನೀರಾವರಿ ತಂತ್ರಜ್ಞಾನ ಅಳವಡಿಸಿಕೊಂಡಿದ್ದಾರೆ.
- ◆ ಜನವರಿಯಿಂದ ಜೂನ್ ತಿಂಗಳವರೆಗೆ ಹಸಿರು ಮೇವಿನ ಕೊರತೆ ಇರುವುದರಿಂದ ಎರಡು ಹೈಡ್ರೋಫೋನಿಕ್ಸ್ ಘಟಕಗಳನ್ನು ಹೊಂದಿದ್ದಾರೆ. ಹೀಗಾಗಿ, ಘಟಕದಲ್ಲಿ ಬೆಳೆದಂತಹ ಮೆಕ್ಕೆಜೋಳದ ಹಸಿರು ಮೇವನ್ನು ಆಕಳುಗಳಿಗೆ ನೀಡುತ್ತಿದ್ದಾರೆ.
- ◆ ಆಕಳುಗಳ ಬೆದಲಕ್ಷಣಗಳನ್ನು ಸರಿಯಾಗಿ ಗುರುತಿಸಿ ಬೈಫ್/ ಪಶುಸಂಗೋಪನೆ ಇಲಾಖೆಯ ಸಿಬ್ಬಂದಿಯವರಿಂದ ಕೃತಕ ಗರ್ಭಧಾರಣೆ ಮಾಡಿಸುತ್ತಾರೆ.
- ◆ ಕಾಲ ಕಾಲಕ್ಕೆ ಜಂತುನಾಶಕ ಔಷಧಿ ಹಾಗೂ ಲಸಿಕೆಗಳನ್ನು ಹಾಕಿಸುತ್ತಾರೆ. ಯಾವುದೇ ಕಂಪನಿಯವರ ಜೊತೆ ಆಕಳುಗಳ ವಿಮೆ ಮಾಡಿಸದೇ, ಎಲ್ಲಾ ಆಕಳೂ ಹಾಗೂ ಕರುಗಳನ್ನು ಬದುಕಿಸಿಕೊಂಡು, ವಿಮೆಯ ಹಣವನ್ನು ಉಳಿಸಿದ್ದಾರೆ.
- ◆ ಮಧ್ಯಾಹ್ನದಲ್ಲಿ ಹೆಚ್‌ಎಫ್ ಆಕಳು ಹಾಗೂ ಕರುಗಳನ್ನು ರಭಸದಿಂದ ನೀರಿನ ಪೈಪ್ ಮುಖಾಂತರ ಮೈ ತೊಳೆಯುತ್ತಾ ಹಾಗೂ ದೇಹವನ್ನು ತಿಕ್ಕುವುದರಿಂದ ಆಕಳು ಹಾಗೂ ಕರುಗಳು ಆಕರ್ಷಣೀಯವಾಗಿ ಕಾಣುತ್ತಿವೆ ಮತ್ತು ಆರೋಗ್ಯದಿಂದ ಇವೆ.




ಇವರ ಮುಂದಿರುವ ಯೋಜನೆಗಳು

1. ಕೊಟ್ಟಿಗೆ ಪದ್ಧತಿಯಲ್ಲಿ ಆಡು ಸಾಕಾಣಿಕೆ (30+1) ಮಾಡುವುದಿದ್ದಾರೆ. ಇವರು ಉಸ್ತುನಾಬಾದಿ ಆಡುಗಳನ್ನು ಸಾಕುವುದಿದ್ದಾರೆ. ಏಕೆಂದರೆ, ಕಲಬುರಗಿಯಲ್ಲಿ ಈ ಆಡಿನ ಮಾಂಸಕ್ಕೆ ಹೆಚ್ಚಿನ ಬೇಡಿಕೆ ಇದೆ. ಇದಕ್ಕಾಗಿ ಜಮೀನಿನಲ್ಲಿ ಚೊಗಚಿ ಹಾಗೂ ಬದುಗಳ ಮೇಲೆ ನುಗ್ಗೆ ಗಿಡ ಬೆಳೆಸಿದ್ದಾರೆ.
2. ವರ್ಷವಿಡೀ ನಿರಂತರವಾಗಿ ಹೈಡ್ರೋಫೋನಿಕ್ಸ್ ಘಟಕಗಳನ್ನು ನಡೆಸುವುದು. ಹಸಿರು ಮೇವಿನ ಕೊರತೆಯಾಗದಂತೆ, ಹೈಡ್ರೋಫೋನಿಕ್ಸ್ ಘಟಕಗಳಿಂದ ಮೆಕ್ಕೆಜೋಳದ ಮೇವನ್ನು ಬೆಳೆದು ಆಡುಗಳಿಗೆ ದಿನಾಲೂ 1 ಕಿ.ಗ್ರಾಂ ತಿನ್ನಿಸಿ ದೇಹದ ತೂಕವನ್ನು ಹೆಚ್ಚಿಸುವುದು.
3. ಕುದುರೆ ಮೆಂತೆ ಬೆಳೆಯುವುದಕ್ಕೆ ಹೆಚ್ಚು ನೀರು ಬೇಕಾಗಿರುವುದರಿಂದ ಆಕಳು ಹಾಗೂ ಆಡು ಸಾಕಾಣಿಕೆಗಾಗಿ ಹೆಡ್ಜೆಲೂಸರ್ನ್ (ದಶರಥ) ಬೆಳೆಸುವುದಿದ್ದಾರೆ. ಏಕೆಂದರೆ, ದಶರಥ ಎತ್ತರವಾಗಿ ಬೆಳೆಯುತ್ತದೆ ಹಾಗೂ ಬರಗಾಲವನ್ನು ತಡೆದುಕೊಳ್ಳುವ ಶಕ್ತಿಯನ್ನು ಹೊಂದಿದೆ.

ಹೀಗೆ ಹೊಸ ಯೋಜನೆ, ಪರಿಕಲ್ಪನೆಯೊಂದಿಗೆ ದಿನಾಲೂ ತಮ್ಮ ಜಮೀನಿನಲ್ಲಿ “ಕಾಯಕ ಯೋಗಿ”ಯಾಗಿ ಕೆಲಸ ಮಾಡುತ್ತಾ ಕೃಷಿಯ ಜೊತೆಗೆ, ಹೈನುಗಾರಿಕೆಯಲ್ಲಿ ಯಶಸ್ಸು ಕಂಡು ನಿರಂತರ ಆದಾಯ ಗಳಿಸುತ್ತಿದ್ದಾರೆ. ಹೆಚ್ಚಿನ ಮಾಹಿತಿಗಾಗಿ ಶ್ರೀ ವಿಶಾಲ ತಂದೆ ಕೃಷ್ಣ ಟಿಕೋಳ, ಮೊಬೈಲ್ ಸಂಖ್ಯೆ: 9060087666 ಗೆ ಕರೆ ಮಾಡಬಹುದು.

ಚಂದಾದಾರರಲ್ಲಿ ವಿಶೇಷ ಮನವಿ



ಕೃಷಿ ಮುನ್ನಡೆ ಪತ್ರಿಕೆಗೆ ಹೊಸದಾಗಿ ಚಂದಾದಾರರಾಗಲು ಮತ್ತು ನವೀಕರಿಸಲು ಪ್ರಕಟಣಾ ಕೇಂದ್ರದ ಸಂಪಾದಕರೊಂದಿಗೆ ವ್ಯವಹರಿಸುವಾಗ ತಮ್ಮ ಪೂರ್ತಿ ಅಂಚೆ ವಿಳಾಸ ಹಾಗೂ ಮೊಬೈಲ್ ಸಂಖ್ಯೆಯನ್ನು ತಪ್ಪದೆ ತಿಳಿಸಬೇಕು. ತಮ್ಮ ಸಂಪರ್ಕ ಸಂಖ್ಯೆಯನ್ನು ತಿಳಿಸುವುದು ಕಡ್ಡಾಯ. ದಯಮಾಡಿ ಸಹಕರಿಸಬೇಕಾಗಿ ವಿನಂತಿ. ಪ್ರಕಟಣಾ ಕೇಂದ್ರದ ಫೋನ್: 0836-2748748
- ಸಂಪಾದಕರು